

❧

तत्र श्रीमहाप्रभु श्रीवल्लभाचार्यचरणैः
कृतग्रंथाः ।

अथ पुरुषोत्तमनामसहस्रम् ।

श्री गोपीजनवल्लभाय नमः ॥

पुराणपुरुषो विष्णुः पुरुषोत्तम उच्यते ।
नाम्नां सहस्रं वक्ष्यामि तस्य भागवतोद्भूतम् ॥ १ ॥
यस्य प्रसादाद्वागीशाः प्रजेशा विभवोन्नताः ।
क्षुद्रा अपि भवंत्याशु श्रीकृष्णं तं नतोऽस्म्यहम् ॥ २ ॥
अनंता एव कृष्णस्य लीला नामप्रवर्तिकाः ।
उक्ता भागवते गृहाः प्रकटा अपि कुत्रचित् ॥ ३ ॥
अतस्तानि प्रवक्ष्यामि नामानि मुर वैरिणः ।
सहस्रं यैस्तु पठितं पठितं स्याच्छुक्रामृतम् ॥ ४ ॥
कृष्णनामसहस्रस्य ऋषिरग्निर्निरूपितः ।
गायत्री च तथा छंदो देवता पुरुषोत्तमः ॥ ५ ॥
विनियोगः समस्तेषु पुरुषार्थेषु वै मतः ।
बीजं भक्तप्रियः शक्तिः सत्यवागुच्यते हरिः ॥ ६ ॥

भक्तोद्धरणयत्नस्तु मंत्रोऽत्र परमो मतः ।
 अवतारितभक्तांशः कीलकं परिकीर्तितम् ॥ ७ ॥
 अस्त्रं सर्वसमर्थश्च गोविन्दः कवचं मतम् ।
 पुरुषो ध्यानमत्रोक्तं सिद्धिः शरणसंस्मृतिः ॥ ८ ॥

(अथ प्रथमस्कंधस्थनामानि)

श्रीकृष्णः सच्चिदानंदो नित्यलीलाविनोदकृत् ।
 सर्वागमविनोदी च लक्ष्मीशः पुरुषोत्तमः ॥ ९ ॥
 आदिकालः सर्वकालः कालात्मा माययावृतः ।
 भक्तोद्धारप्रयत्नात्मा जगत्कर्ता जगन्मयः ॥ १० ॥
 नामलीलापरो विष्णुर्व्यासात्मा शुकमोक्षदः ।
 व्यापिवैकुण्ठदाता च श्रीमद्भागवतागमः ॥ ११ ॥
 शुकवागमृताब्धीदुः शौनकाद्यखिलेष्टदः ।
 भक्तिप्रवर्तकस्त्राता व्यासचिंताविनाशकः ॥ १२ ॥
 सर्वसिद्धांतवागात्मा नारदाद्यखिलेष्टदः ।
 अंतरात्मा ध्यानगम्यो भक्तिरत्नप्रदायकः ॥ १३ ॥
 मुक्तोपमृष्यः पूर्णात्मा मुक्तानां रतिवर्धनः ।
 भक्तकार्यैकनिरतो द्रौण्यस्त्रविनिवारकः ॥ १४ ॥
 भक्तस्मयप्रणेता च भक्तवाक्परिपालकः ।
 ब्रह्मण्यदेवो धर्मात्मा भक्तानां च परीक्षकः ॥ १५ ॥
 आसन्नहितकर्ता च मायाहितकरः प्रभुः ।
 उत्तराप्राणदाता च ब्रह्मास्त्रविनिवारकः ॥ १६ ॥

सर्वतः पांडवपतिः परीक्षिच्छुद्धिकारणम् ।
 गूढात्मा सर्ववेदेषु भक्तैकहृदयंगमः ॥१७॥
 कुंतीस्तुत्यः प्रसन्नात्मा परमाद्भुतकार्यकृत् ।
 भीष्ममुक्तिप्रदः स्वामी भक्तमोहनिवारकः ॥१८॥
 सर्वावस्थासु संसेव्यः समः सुखहितप्रदः ।
 कृतकृत्यः सर्वसाक्षी भक्तस्त्रीरतिवर्धनः ॥१९॥
 सर्वसौभाग्यनिलयः परमाश्चर्यरूपधृक् ।
 अनन्यपुरुषस्वामी द्वारकाभाग्यभाजनम् ॥२०॥
 बीजसंस्कारकर्ता च परीक्षिज्ज्ञानपोषकः ।
 सर्वत्र पूर्णगुणकः सर्वभूषणभूषितः ॥२१॥
 सर्वलक्षणदाता च धृतराष्ट्रविमुक्तिदः ॥
 सन्मार्गरक्षको नित्यं विदुरप्रीतिपूरकः ॥२२॥
 लीलाव्यामोहकर्ता च कालधर्मप्रवर्तकः ।
 पाण्डवानां मोक्षदाता परीक्षिद्भाग्यवर्धनः ॥२३॥
 कलिनिग्रहकर्ता च धर्मादीनां च पोषकः ।
 सत्संगज्ञानहेतुश्च श्रीभागवतकारणम् ॥२४॥
 प्राकृतादृष्टमार्गश्च.....

(अतःपरं द्वितीयस्कंधस्थनामानि)

.....श्रोतव्यः सकलागमैः ।
 कीर्तितव्यः शुद्धभावैः स्मर्तव्यश्चात्मवित्तमैः ॥२५॥

अनेकमार्गकर्ता च नानाविधगतिप्रदः ।
 पुरुषः सकलाधारः सत्त्वैकनिलयात्मभूः ॥२६॥
 सर्वध्येयो योगगम्यो भक्त्या ग्राह्यः सुरप्रियः ।
 जन्मादिसार्थककृतिर्लीलाकर्ता पतिः सताम् ॥२७॥
 आदिकर्ता तत्त्वकर्ता सर्वकर्ता विशारदः ।
 नानावतारकर्ता च ब्रह्माविर्भावकारणम् ॥२८॥
 दशलीलाविनोदी च नानासृष्टिप्रवर्तकः ।
 अनेककल्पकर्ता च सर्वदोषविवर्जितः ॥२९॥

(अतःपरं तृतीयस्कंधस्थनामानि)

वैराग्यहेतुस्तीर्थात्मा सर्वतीर्थफलप्रदः ।
 तीर्थशुद्ध्यैकनिलयः स्वमार्गपरिपोषकः ॥३०॥
 तीर्थकीर्तिर्भक्तगम्यो भक्तानुशयकार्यकृत् ।
 भक्ततुल्यः सर्वतुल्यः सर्वस्वेच्छाप्रवर्तकः ॥३१॥
 गुणातीतोऽनवद्यात्मा सर्गलीलाप्रवर्तकः ।
 साक्षात्सर्वजगत्कर्ता महदादिप्रवर्तकः ॥३२॥
 मायाप्रवर्तकः साक्षी मायारतिविवर्धनः ।
 आकाशात्मा चतुर्मूर्तिश्चतुर्धाभूतभावनः ॥३३॥
 रजःप्रवर्तको ब्रह्मा मरीच्यादिपितामहः ।
 वेदकर्ता यज्ञकर्ता सर्वकर्ताऽमितात्मकः ॥३४॥
 अनेकसृष्टिकर्ता च दशधासृष्टिकारकः ।
 षडांगो यज्ञवाराहो भूधरो भूमिपालकः ॥३५॥

- सेतुर्विधरणो जैत्रो हिरण्याक्षांतकः सुरः ।
दितिकश्यपकामैकहेतुः सृष्टिप्रवर्तकः ॥३६॥
- देवाभयप्रदाता च वैकुंठाधिपतिर्महान् ।
सर्वगर्वप्रहारी च सनकाद्यखिलार्थदः ॥३७॥
- सर्वाश्वासनकर्ता च भक्ततुल्याहवप्रदः ।
काललक्षणहेतुश्च सर्वार्थज्ञापकः परः ॥३८॥
- भक्तोन्नतिकरः सर्वप्रकारसुखदायकः ।
नानायुद्धप्रहरणो ब्रह्मशापविमोचकः ॥३९॥
- पुष्टिसर्गप्रणेता च गुणसृष्टिप्रवर्तकः ।
कर्दमेष्टप्रदाता च देवहृत्यखिलार्थदः ॥४०॥
- शुक्लनारायणः सत्यकालधर्मप्रवर्तकः ।
ज्ञानावतारः शांतात्मा कपिलः कालनाशकः ॥४१॥
- त्रिगुणाधिपतिः सांख्यशास्त्रकर्ता विशारदः ।
सर्गदूषणहारी च पुष्टिमोक्षप्रवर्तकः ॥४२॥
- लौकिकानन्ददाता च ब्रह्मानन्दप्रवर्तकः ।
भक्तिसिद्धांतवक्ता च सगुणज्ञानदीपकः ॥४३॥
- आत्मप्रदः पूर्णकामो योगात्मा योगभावितः ।
जीवन्मुक्तिप्रदः श्रीमानन्यभक्तिप्रवर्तकः ॥४४॥
- कालसामर्थ्यदाता च कालदोषनिवारकः ।
गर्भोत्तमज्ञानदाता कर्ममार्गनियामकः ॥४५॥

सर्वमार्गनिराकर्ता भक्तिमार्गैकपोषकः ।

सिद्धिहेतुः सर्वहेतुः सर्वाश्रयैककारणम् ॥४६॥

चेतनाचेतनपतिः समुद्रपरिपूजितः ।

सांख्याचार्यस्तुतः सिद्धपूजितः सर्वपूजितः ॥४७॥

(अतःपरं चतुर्थस्कंधस्थनामानि)

विसर्गकर्तासर्वेशः कोटिसूर्यसमप्रभः ।

अनंतगुणगंभीरो महापुरुषपूजितः ॥४८॥

अनंतसुखदाता च ब्रह्मकोटिप्रजापतिः ।

सुधाकोटिस्वास्थ्यहेतुः कामधुक्कोटिकामदः ॥४९॥

समुद्रकोटिगंभीरस्तीर्थकोटिसमाह्वयः ।

सुमेरुकोटिनिष्कंपः कोटिब्रह्मांडविग्रहः ॥५०॥

कोट्यश्वमेधपापघ्नो वायुकोटिमहाबलः ।

कोटींदुजगदानंदी शिवकोटिप्रसादकृत् ॥ ५१ ॥

सर्वसद्गुणमाहात्म्यः सर्वसद्गुणभाजनम् ।

मन्वादिप्रेरको धर्मो यज्ञनारायणः परः ॥ ५२ ॥

आकृतिसूनुर्देवेन्द्रो रुचिजन्माऽभयप्रदः ।

दक्षिणापतिरोजस्वी क्रियाशक्तिः परायणः ॥५३॥

दत्तात्रेयो योगपतिर्योगमार्गप्रवर्तकः ।

अनसूयागर्भरत्नमृषिवंशविवर्धनः ॥५४॥

गुणत्रयविभागज्ञश्चतुर्वर्गविशारदः ।	
नारायणो धर्मसूनुः पुण्यमूर्तिर्यशस्करः	॥५५॥
सहस्रकवचच्छेदी तपःसारो नरप्रियः ।	
विश्वानन्दप्रदः कर्मसाक्षी भारतपूजितः	॥५६॥
अनन्ताद्भुतमाहात्म्यो बदरीस्थानभूषणम् ।	
जितकामो जितक्रोधो जितसंगो जितेंद्रियः	॥५७॥
उर्वशीप्रभवः स्वर्गसुखदायी स्थितिप्रदः ।	
अमानी मानदो गोप्ता भगवच्छास्त्रबोधकः	॥५८॥
ब्रह्मादिवन्द्यो हंसःश्रीर्मायावैभवकारणम् ।	
विविधानन्तसर्गात्मा विश्वपूरणतत्परः	॥५९॥
यज्ञजीवनहेतुश्च यज्ञस्वामीष्टबोधकः ।	
नानासिद्धान्तगम्यश्च सप्ततंतुश्च षड्गुणः	॥६०॥
प्रतिसर्गजगत्कर्ता नानालीलाविशारदः ।	
ध्रुवप्रियो ध्रुवस्वामी चिन्तिताधिकदायकः	॥६१॥
दुर्लभानन्तफलदो दयानिधिरमित्रहा ।	
अंगस्वामी कृपासारो वैन्यो भूमिनियामकः	॥६२॥
भूमिदोग्धा प्रजाप्राणपालनैकपरायणः ।	
यशोदाता ज्ञानदाता सर्वधर्मप्रदर्शकः	॥६३॥
पुरंजनो जगन्मित्रं विसर्गात्प्रदर्शकः ।	
प्रचेतसां पतिश्चित्रभक्तिहेतुर्जनार्दनः	॥६४॥

स्मृतिहेतुर्ब्रह्मभावसायुज्यादिप्रदः शुभः ।
विजयी.....

(अतःपरं पंचमस्कंधस्थनामानि)

-, स्थितिलीलाब्धिरच्युतो विजयप्रदः ॥६५॥
स्वसामर्थ्यप्रदो भक्तकीर्तिहेतुरधोक्षजः ।
प्रियव्रतप्रियस्वामी स्वेच्छावादविशारदः ॥६६॥
संग्यगम्यः स्वप्रकाशः सर्वसंगविवर्जितः ।
इच्छायां च समर्थादस्त्यागमात्रोपलंभनः ॥६७॥
अचिंत्यकार्यकर्ता च तर्कागोचरकार्यकृत् ।
श्रंगाररसमर्थादा आग्नीध्ररसभाजनम् ॥६८॥
नाभीष्टपूरकः कर्ममर्थादादर्शनोत्सुकः ।
सर्वरूपोऽद्भुततमो मर्थादापुरुषोत्तमः ॥६९॥
सर्वरूपेषु सत्यात्मा कालसाक्षी शशिप्रभः ।
मेरुदेवीव्रतफलमृषभो भगलक्षणः ॥७०॥
जगत्संतर्पको मेघरूपी देवेन्द्रदर्पहा ।
जगतीपतिरत्यंतप्रमाणाशेषलौकिकः ॥७१॥
शतधान्यस्तभूतात्मा शतानंदो गुणप्रसूः
वैष्णवोत्पादनपरः सर्वधर्मोपदेशकः ॥७२॥
परहंसक्रियागोसा योगचर्चाप्रदर्शकः ।
चतुर्थाश्रमनिर्णेता सदानंदशरीरवान् ॥७३॥
प्रदर्शितान्यधर्मश्च भरतस्वाम्यपारकृत् ।
यथात्रः कर्मकर्ता च संगानिष्टप्रदर्शकः ॥७४॥

आवश्यकपुनर्जन्मकर्ममार्गप्रदर्शकः ।	
यज्ञरूपमृगः शांतः सहिष्णुः सत्पराक्रमः	॥७५॥
रहूगणगतिज्ञश्च रहूगणविमोचकः ।	
भवाटवीतत्त्ववक्ता बहिर्मुखहिते रतः	॥७६॥
गयस्वामी स्थानवंशकर्ता स्थानविभेदकृत् ।	
पुरुषावयवो-भूमिविशेषविनिरूपकः	॥७७॥
जंबूद्वीपपतिर्मेरुनाभिपद्मरुहाश्रयः ।	
नानाविभूतिलीलाढ्यो गंगोत्पत्तिनिदानकृत् ।	
गंगामाहात्म्यहेतुश्च गंगारूपोऽतिगूढकृत् ।	
वैकुण्ठदेहहेत्वंबुजन्मकृत्सर्वपावनः	॥७९॥
शिवस्वामी शिवोपास्यो गूढः संकर्षणात्मकः ।	
स्थानरक्षार्थमत्स्यादिरूपः सर्वैकपूजितः	॥८०॥
उपास्यनानारूपात्मा ज्योतीरूपो गतिप्रदः ।	
सूयनारायणो वेदकांतिरुज्ज्वलवेषधृक्	॥८१॥
हंसोत्तरिक्षगमनः सर्वप्रसवकारणम् ।	
आनन्दकर्ता वसुदो बुधो वाक्पतिरुज्ज्वलः	॥८२॥
कालात्मा कालकालश्च कालच्छेदकृदुत्तमः ।	
शिशुमारः सर्वमूर्तिराधिदैविकरूपधृक्	॥८३॥
अनंतसुखभोगाढ्यो विवरैश्वर्यभाजनम् ।	
संकर्षणो दैत्यपतिः सर्वाधारो बृहद्वपुः	॥८४॥

अनंतनरकच्छेदी स्मृतिमात्रातिनाशनः ।

सर्वानुग्रहकर्ता च

(अतःपरं षष्ठस्कंधनामानि)

.....मर्यादाभिन्नशास्त्रकृत् ॥८५॥

कालांतकभयच्छेदी नामसामर्थ्यरूपधृक्
उद्धारानर्हगोपत्रात्मा नामादिप्रेरकोत्तमः ॥८६॥

अजामिलमहादुष्टमोचकोऽघविमोचकः ।
धर्मवक्ताऽक्लिष्टवक्ता विष्णुधर्मस्वरूपधृक् ॥८७॥

सन्मार्गप्रेरको धर्ता त्यागहेतुरधोक्षजः ।
वैकुण्ठपुरनेता च दाससंवृद्धिकारकः ॥८८॥

दक्षप्रसादकृद्धंसगुह्यस्तुतिविभावनः ।
स्वाभिप्रायप्रवक्ता च मुक्तजीवप्रसूतिकृत् ॥८९॥

नारदप्रेरणात्मा च हर्यश्वन्नह्यभावनः ।
शर्वलाश्वहितो गूढवाक्यार्थज्ञापनक्षमः ॥९०॥

गूढार्थज्ञापकः सर्वमोक्षानंदप्रतिष्ठितः ।
पुष्टिप्ररोहहेतुश्च दासैकज्ञातहृद्गतः ॥९१॥

शांतिकर्ता सुहितकृत्स्त्रीप्रसूः सर्वकामधुक् ।
पुष्टिवंशप्रणेता च विश्वरूपेष्टदेवता ॥९२॥

कवचात्मा पालनात्मा वर्मोपचिनिकारणम् ।
विश्वरूपशिरश्छेदी त्वाष्ट्रयज्ञविनाशकः ॥९३॥

वृत्रस्वामी वृत्रगम्यो वृत्रव्रतपरायणः ।	
वृत्रकीर्तिर्वृत्रमोक्षो मघवत्प्राणरक्षकः	॥९४॥
अश्वमेधहविर्भोक्ता देवेन्द्रामीवनाशकः ।	
संसारमोचकश्चित्रकेतुबोधनतत्परः	॥९५॥
मंत्रसिद्धिः सिद्धिहेतुः सुसिद्धिफलदायकः ।	
महादेवतिरस्कृता भक्त्यै पूर्वार्थनाशकः	॥९६॥
देवब्राह्मणविद्वेषवैमुख्यज्ञापकः शिवः ।	
आदित्यो दैत्यराजश्च मरुत्पतिरचिंत्यकृत्	॥९७॥
मरुतां भेदकस्त्राता व्रतात्मा पुंप्रसूतिकृत् ।	
(अतःपरं सप्तमस्कंधस्थनामानि)	
कर्मात्मा वासनात्मा च ऊर्तिलीलापरायणः	॥९८॥
समदैत्यसुरस्वात्मा वैषम्यज्ञानसंशयः ।	
देहाद्युपाधिरहितःसर्वज्ञः सर्वहेतुवित्	॥९९॥
ब्रह्मवाक्स्थापनपरः स्वजन्मावधिकार्यकृत् ।	
सदसद्रासनाहेतुस्त्रिसत्यो भक्तमोचकः	॥१००॥
हिरण्यकशिपुद्वेषी प्रविष्टात्मातिभीषणः ।	
शांतिज्ञानादिहेतुश्च प्रह्लादोत्पत्तिकारणम्	॥११॥
दैत्यसिद्धांतसद्वक्ता तपःसार उदारधीः ।	
दैत्यहेतुप्रकटनो भक्तिचिन्हप्रकाशकः	॥१२॥
सद्वेषहेतुः सद्वेषवासनात्मा निरंतरः ।	

नेष्टुर्यसीमा प्रह्लादवत्सलः संगदोषहा	॥ ३ ॥
महानुभावः साकारः सर्वाकारः प्रमाणभूः ।	
स्तंभप्रसूतिर्नृहरिर्नृसिंहो भीमविक्रमः	॥ ४ ॥
विकटास्यो ललज्जिह्वो नखशस्त्रो जवोत्कटः ।	
हिरण्यकशिपुच्छेदी क्रूरदैत्यनिवारकः	॥ ५ ॥
सिंहासनस्थः क्रोधात्मा लक्ष्मीभयविवर्धनः ।	
ब्रह्माद्यत्यंतभयभूरपूर्वाचिंत्यरूपेष्टुक	॥ ६ ॥
भक्तैकशांतहृदयो भक्तस्तुत्यः स्तुतिप्रियः ।	
भक्तांगलेहनोद्धूतक्रोधपुंजः प्रशांतधीः	॥ ७ ॥
स्मृतिमात्रभयत्राता ब्रह्मबुद्धिप्रदायकः ।	
गोरूपधार्यस्मृतपाः शिवकीर्तिविवर्धनः	॥ ८ ॥
धर्मात्मा सर्वकर्मात्मा विशेषात्माऽऽश्रमप्रभुः ।	
संसारमग्नस्वोद्धर्ता सन्मार्गाखिलतत्त्ववाक्	॥ ९ ॥
आचारात्मा सदाचारो.....	

(अतः परमष्टमस्कंधस्थनामानि)

.....मन्वंतरविभावनः ।	
स्मृत्याऽशेषाशुभहरो गजेंद्रस्मृतिकारणम्	॥ १० ॥
जातिस्मरणहेतवेकपूजा भक्तिस्वरूपदः ॥	
यज्ञो भयान्मनुत्राता विभुर्ब्रह्मव्रताश्रयः	॥ ११ ॥
सत्यसेनो दुष्टघाती हरिर्गजविमोचकः ।	

- वैकुण्ठलोककर्ता च अजितोऽमृतकारणम् ॥१२॥
 उरुक्रमो भूमिहर्ता सार्वभौमो बलिप्रियः ।
 विभुः सर्वहितैकात्मा विष्वक्सेनः शिवप्रियः ॥१३॥
 धर्मसेतुर्लोकधृतिः सुधामांतरपालकः ।
 उपहर्ता योगपतिर्वृहद्भानुः क्रियापतिः ॥१४॥
 चतुर्दशप्रमाणात्मा धर्मो मन्वादिबोधकः ।
 लक्ष्मीभोगैकनिलयो देवमंत्रप्रदायकः ॥१५॥
 दैत्यव्यामोहकः साक्षाद्गरुडस्कंधसंश्रयः ।
 लीलामंदरधारी च दैत्यवासुकिपूजितः ॥१६॥
 समुद्रोन्मथनायत्नोऽविघ्नकर्ता स्ववाक्यकृत् ।
 आदिकूर्मः पवित्रात्मा मंदराऽऽघर्षणोत्सुकः ॥१७॥
 श्वासैजदब्धिवावीचिः कल्पांतावधिकार्यकृत् ।
 चतुर्दशमहारत्नो लक्ष्मीसौभाग्यवर्धनः ॥१८॥
 धन्वंतरिः सुधाहस्तो यज्ञभोक्तार्तिनाशनः ।
 आयुर्वेदप्रणेता च देवदैत्याखिलार्चितः ॥१९॥
 बुद्धिव्यामोहको देवकार्यसाधनतत्परः ।
 स्त्रीरूपो मायया वक्ता दैत्यांतःकरणप्रियः ॥२०॥
 पायितामृतदेवांशो युद्धहेतुस्मृतिप्रदः ।
 सुमालिमालिवधकृन्माल्यवत्प्राणहारकः ॥२१॥
 कालनेमिशिरच्छेदी दैत्ययज्ञविनाशकः ।
 इन्द्रसामर्थ्यदाता च दैत्यशेषस्थितिप्रियः ॥२२॥

- शिवन्यामोहको मायी भृगुमंत्रस्वशक्तिदः ।
 बलिजीवनकर्ता च स्वर्गहेतुर्व्रतार्चितः ॥२३॥
 आदित्यानन्दकर्ता च कश्यपादितिसंभवः ।
 उपेन्द्र इंद्रावरजो वामनो ब्रह्मरूपधृक् ॥२४॥
 ब्रह्मादिसेवितवपुर्यज्ञपावनतत्परः ।
 याश्चोपदेशकर्ता च ज्ञापिताशेषसंस्थितिः ॥२५॥
 सत्यार्थप्रेरकः सर्वहर्ता गर्वविनाशकः ।
 त्रिविक्रमस्त्रिलोकात्मा विश्वमूर्तिः पृथुश्रवाः ॥२६॥
 पाशबद्धबलिः सर्वदैत्यपक्षोपमर्दकः ।
 सुतलस्थापितबलिः स्वर्गाधिकसुखप्रदः ॥२७॥
 कर्मसंपूर्तिकर्ता च स्वर्गसंस्थापितामरः ।
 ज्ञातत्रिविधधर्मात्मा महामीनोऽब्धिसंश्रयः ॥२८॥
 सत्यव्रतप्रियो गोप्ता मत्स्यमूर्तिधृतश्रुतिः ।
 शृंगबद्धधृतक्षोणिः सर्वार्थज्ञापको गुरुः ॥२९॥

(अतः परं नवमस्कंधस्थनामानि)

- ईशसेवकलीलात्मा सूर्यवंशप्रवर्तकः ।
 सोमवंशोद्भवकरो मनुपुत्रगतिप्रदः ॥३०॥
 अंबरीषप्रियः साधुर्दुर्वासो गर्वनाशकः ।
 ब्रह्मशापोपसंहर्ता भक्तकीर्तिविवर्धनः ॥३१॥

इक्ष्वाकुवंशजनकः सगराद्यखिलार्थदः ।	
भगीरथमहायत्नो गंगाधौतांघ्रिपंकजः	॥३२॥
ब्रह्मस्वामीशिवस्वामी सगरात्मजमुक्तिदः ॥	
खट्वांगमोक्षहेतुश्चरघुवंशविवर्धनः	॥३३॥
रघुनाथो रामचंद्रो रामभद्रो रघुप्रियः ।	
अनंतकीर्तिः पुण्यात्मा पुण्यश्लोकैकभास्करः	॥३४॥
कोशलेंद्रः प्रमाणात्मा सेव्यो दशरथात्मजः ।	
लक्ष्मणो भरतश्चैव शत्रुघ्नो व्यूहविग्रहः	॥३५॥
विश्वामित्रप्रियो दांतस्ताडकावधमोक्षदः ।	
वायव्यास्त्राब्धिनिक्षिप्तमारीचश्च सुबाहुहा	॥३६॥
वृषध्वजधनुर्भगप्राप्तसीतामहोत्सवः ।	
सीतापतिर्भृगुपतिर्गर्वपर्वतनाशकः	॥३७॥
अयोध्यास्थमहाभोगयुक्तलक्ष्मीविनोदवान् ।	
कैकेयीवाक्यकर्ता च पितृवाक्परिपालकः	॥३८॥
वैराग्यबोधकोऽनन्यसात्त्विकस्थानबोधकः ॥	
अहल्यादुःखहारी च गुहस्वामी सलक्ष्मणः	॥३९॥
चित्रकूटप्रियस्थानो दंडकारण्यपावनः ।	
शरभंगसुतीक्ष्णादिपूजितोऽगस्त्यभाग्यभूः	॥१४०॥
ऋषिसंप्रार्थितकृतिर्विराधवधपंडितः ।	
छिन्नशूर्पणखानासः खरदूषणघातकः	॥४१॥

एकबाणहतानेकसहस्रबलराक्षसः ।

मारीचघाती नियतसीतासंबंधशोभनः ॥४२॥

सीतावियोगनाट्यश्च जटायुवधमोक्षदः ।

शवरीपूजितो भक्तहनुमत्प्रमुखावृतः ॥४३॥

दुंदुभ्यस्थिप्रहरणः सप्ततालविभेदनः ।

सुग्रीवराज्यदो बालिघाती सागरशोषणः ॥४४॥

सेतुबंधनकर्ता च विभीषणहितप्रदः ।

रावणादिशिरश्छेदी राक्षसाधौघनाशकः ॥४५॥

सीताभयप्रदाता च पुष्पकागमनोत्सुकः ।

अयोध्यापतिरत्यंतसर्वलोकसुखप्रदः ॥४६॥

मथुरापुरनिर्माता सुकृतज्ञस्वरूपदः ।

जनकज्ञानगम्यश्च ऐलांतप्रकटश्रुतिः ॥४७॥

हैहयांतकरो रामो दुष्टक्षत्रविनाशकः ।

सोमवंशहितैकात्मा यदुवंशविवर्धनः ॥४८॥

(अतःपरं दशमस्कंधपूर्वार्धस्थनामानि)

परब्रह्मावतरणः केशवक्लेशनाशनः ।

भूमिभारावतरणो भक्तार्थाखिलमानसः ॥४९॥

सर्वभक्तनिरोधात्मा लीलानंतनिरोधकृत् ।

भूमिष्ठपरमानंदो देवकीशुद्धिकारणम् ॥५०॥

वसुदेवज्ञाननिष्ठसमजीवनिवारकः ।	
सर्ववैराग्यकरणस्वलीलाधारशोधकः	॥५१॥
मायाऽऽज्ञापनकर्ता च शेषसंभारसंभृतिः ।	
भक्तक्लेशपरिज्ञाता तन्निवारणतत्परः	॥५२॥
आविष्टवसुदेवांशो देवकीगर्भभूषणम् ।	
पूर्णतेजोमयः पूर्णः कंसाधृष्यप्रतापवान्	॥५३॥
विवेकज्ञानदाता च ब्रह्माद्यखिलसंस्तुतः ।	
सत्यो जगत्कल्पतरुर्नानारूपविमोहनः	॥५४॥
भक्तिमार्गप्रतिष्ठाता विद्वन्मोहप्रवर्तकः ।	
मूलकालगुणद्रष्टा नयनानन्दभाजनम्	॥५५॥
वसुदेवसुखाब्धिश्च देवकीनयनामृतम् ।	
पितृमातृस्तुतः पूर्वसर्ववृत्तांतबोधकः	॥५६॥
गोकुलागतिलीलाक्षवसुदेवकरस्थितिः ।	
सर्वेशत्वप्रकटनो मायाव्यत्ययकारकः	॥५७॥
ज्ञानमोहितदुष्टेशः प्रपंचास्मृतिकारणम् ।	
यशोदानन्दनो नन्दभाग्यभूगोकुलोत्सवः	॥५८॥
नन्दप्रियो नन्दसूनुर्यशोदायाः स्तनंधयः ।	
पूतनाऽसुपयःपाता मुग्धभावातिसुन्दरः	॥५९॥
सुन्दरीहृदयानन्दो गोपीमंत्राभिमंत्रितः ।	
गौपालाश्चर्यरसकृच्छकटासुरखंडनः	॥६०॥

नन्दब्रजजनानंदी	नन्दभाग्यमहोदयः ।	
तृणावर्तवधोत्साहो	यशोदाज्ञानविग्रहः	॥६१॥
बलभद्रप्रियः कृष्णः	संकर्षणसहायवान् ।	
रामानुजो वासुदेवो	गोष्ठांगणगतिप्रियः	॥६२॥
किंकिणीरवभावज्ञो	वत्सपुच्छावलंबनः ।	
नवनीतप्रियो	गोपीमोहसंसारनाशकः	॥६३॥
गोपबालकभावज्ञश्चौर्यविद्याविशारदः ।		
मृत्स्नाभक्षणलीलास्यमाहात्म्यज्ञानदायकः		॥६४॥
धराद्रोणप्रीतिकर्ता	दधिभांडविभेदनः ।	
दामोदरो भक्तवश्यो	यमलार्जुनभंजनः	॥६५॥
बृहन्नमहाश्चर्यो	वृन्दावनगतिप्रियः ।	
वत्सघाती	बालकेलिर्बकासुरनिषूदनः	॥६६॥
अरण्यभोक्ताप्यथवा	बाललीलापरायणः ।	
प्रोत्साहजनकश्चैवमघासुरनिषूदनः		॥६७॥
व्यालमोक्षप्रदः	पुष्टो ब्रह्ममोहप्रवर्धनः ।	
अनंतमूर्तिः सर्वात्मा	जंगमस्थावराकृतिः	॥६८॥
ब्रह्ममोहनकर्ता	च स्तुत्य आत्मा सदाप्रियः ।	
पौगंडलीलाभिरतिर्गोचारणपरायणः		॥६९॥
वृन्दावनलतागुल्मवृक्षरूपनिरूपकः ।		
नाद्ब्रह्मप्रकटनो	वयःप्रतिकृतिस्वनः	॥७०॥

बर्हिन्तुत्यानुकरणो गोपालानुकृतिस्वनः ।	
सदाचारप्रतिष्ठाता बलश्रमनिराकृतिः	॥७१॥
तरुभूलकृताशेषतल्पशायी सखिस्तुतः ।	
गोपालसेवितपदः श्रीलालितपदांबुजः	॥७२॥
गोपसंप्रार्थितफलदाननाशितधेनुकः ।	
कालीयफणिमाणिक्यरंजितश्रीपदांबुजः	॥७३॥
दृष्टिसंजीविताशेषगोपगोपिकाप्रियः ।	
लीलासंपीतदावाग्निः प्रलंबवधपंडितः	॥७४॥
दावाग्न्यावृतगोपालदृष्टयाच्छादनवह्निपः ।	
वर्षाशरद्विभूतिश्रीर्गोपीकामप्रबोधकः	॥७५॥
गोपीरत्नस्तुताशेषवेणुवाद्यविशारदः ।	
कात्यायनीव्रतव्याजसर्वभावाऽऽश्रितांगनः	॥७६॥
सत्संगतिस्तुतिव्याजस्तुतवृन्दावनांघ्रिपः ।	
गोपक्षुच्छांतिसंव्याजविप्रभार्याप्रसादकृत्	॥७७॥
हेतुप्राप्तेंद्रयागस्वकार्यगोसवबोधकः ।	
शैलरूपकृताशेषरसभोगसुखावहः	॥७८॥
लीलागोवर्धनोद्धारपालितस्वव्रजप्रियः ।	
गोपस्वच्छंदलीलार्थगर्गवाक्यार्थबोधकः	॥७९॥
इंद्रधेनुस्तुतिप्राप्तगोविंदेंद्राभिधानवान् ।	
व्रतादिधर्मसंसक्तनंदक्लेशविनाशनः	॥८०॥

नंदादिगोपमात्रेष्टवैकुण्ठगतिदायकः ।	
वेणुवादस्मरक्षोभमत्तगोपीविमुक्तिदः	॥८१॥
सर्वभावप्राप्तगोपीसुखसंबर्धनक्षमः ।	
गोपीगर्वप्रणाशार्थतिरोधानसुखप्रदः ।	॥८२॥
कृष्णभावव्याप्तविश्वगोपीभावितवेषधृक् ।	
राधाविशेषसंभोगप्राप्तदोषनिवारकः	॥८३॥
परमप्रीतिसंगीतसर्वाद्भुतमहागुणः ।	
मानापनोदनाक्रंदगोपीदृष्टिमहोत्सवः	॥८४॥
गोपिकाव्याप्तसर्वांगः स्त्रीसंभाषाविशारदः ।	
रसोत्सवमहासौख्यगोपीसंभोगसागरः	॥८५॥
जलस्थलरतिव्याप्तगोपीदृष्ट्यभिपूजितः ।	
शास्त्रानपेक्षकामैकमुक्तिद्वारविवर्धनः	॥८६॥
सुदर्शनमहासर्पग्रस्तनंदविमोचकः ।	
गीतमोहितगोपीधृक्शंखचूडविनाशकः	॥८७॥
गुणसंगीतसंतुष्टिर्गोपीसंसारविस्मृतिः ।	
अरिष्टमथनो दैत्यबुद्धिव्यामोहकारकः	॥८८॥
केशिघाती नारदेष्यो व्योमासुरविनाशकः ।	
अक्रूरभक्तिसंराद्धपादरेणुमहामिधिः	॥८९॥

रथावरोहशुद्धात्मा गोपीमानसहारकः ।	
हृदसंर्शिता शेषवैकुण्ठाक्रूरसंस्तुतः	॥९०॥
मथुरागमनोत्साहो मथुराभाग्यभाजनम् ।	
मथुरानगरीशोभादर्शनोत्सुकमानसः	॥९१॥
दुष्टरंजकघाती च वायकंचितविग्रहः ।	
वस्त्रमालासुशोभांगः कुब्जाऽऽलेपनभूषितः	॥९२॥
कुब्जासुरूपकर्ता च कुब्जारतिवरप्रदः ।	
प्रसादरूपसंतुष्टहरकोदंडखंडनः	॥९३॥
शकलाहतकंसासधनूरक्षकसैनिकः ।	
जाग्रत्स्वप्नभयव्याप्तमृत्युलक्षणबोधकः	॥९४॥
मथुरामल्ल ओजस्वी मल्लयुद्धविशारदः ।	
सद्यः कुवल्यापीडघाती चाङ्गूरमर्दनः	॥९५॥
लीलाहतमहामल्लः शलतोशलघातकः ।	
कंसांतको जितामित्रो वासुदेवविमोचकः	॥९६॥
ज्ञाततत्त्वपितृज्ञानमोहनाश्रुतवाङ्मयः ।	
उग्रसेनप्रतिष्ठाता यादवाऽऽधिविनाशकः	॥९७॥
नंदादिसांत्वनकरो ब्रह्मचर्यव्रते स्थितः ।	
गुरुशुश्रूषणपरो विशापरमितेश्वरः	॥९८॥
सांदीपनिमृतापत्यदाता कालांतकादिजित् ।	
गोकुलाश्वासनपरो यशोदानंदपोषकः	॥९९॥

गोपिकाविरहव्याजमनोगतिरतिप्रदः ।
 समोद्धवभ्रमरवाग्गोपिकाजोहनाशकः ॥२०॥
 कुब्जारतिप्रदोऽक्रूरपवित्रीकृतभृगृहः ।
 पृथादुःखप्रणेता च पांडवानां सुखप्रदः ॥२१॥

(अथ दशमस्कंधोत्तरार्द्धस्थनामानि)

जरासंधसमानीतसैन्यघाती विचारकः ।
 यवनव्यासमथुराजनदत्तकुशस्थलिः ॥२२॥
 द्वारकाद्भुतनिर्माणविस्मापितसुरासुरः ।
 मनुष्यमात्रभोगार्थभूम्यानीतेन्द्रवैभवः ॥२३॥
 यवनव्यासमथुरानिर्गमानंदविग्रहः ।
 मुचुकुंदमहाबोधयवनप्राणदर्पहा ॥२४॥
 मुचुकुंदस्तुताशेषगुणकर्ममहोदयः ।
 फलप्रदानसंतुष्टिर्जन्मांतरितमोक्षदः ॥२५॥
 शिवब्राह्मणवाक्याप्तजयभीतिविभावनः ।
 प्रवर्षणप्रार्थिताग्निदानपुण्यमहोत्सवः ॥२६॥
 रुक्मिणीरमणः कामपिता प्रद्युम्नभावनः ।
 स्यमंतकमणिव्याजप्राप्तजांबवतीपतिः ॥२७॥
 सत्यभामाप्राणपतिः कालिंशीरतिवर्धनः ।
 मित्रविंदापतिः सत्यपतिर्वृषनिषूदनः ॥२८॥

भद्रावाञ्छितभर्ता च लक्ष्मणावरणक्षमः ।	
इंद्रादिप्रार्थितवधनरकासुरसूदनः	॥ ९ ॥
सुरारिः पीठहंता च ताम्रादिप्राणहारकः ।	
षोडशस्त्री सहस्रेशश्छत्रकुंडलदानकृत्	॥ २१० ॥
पारिजातापहरणो देवेन्द्रमदनाशकः ।	
रुक्मिणीसमसर्वस्त्रीसाध्यभोगरतिप्रदः	॥ ११ ॥
रुक्मिणीपरिहासोक्तिवाक्तिरोधानकारकः ।	
पुत्रपौत्रमहाभाग्यगृहधर्मप्रदर्शकः	॥ १२ ॥
शंभ्वरांतकसत्पुत्रविवाहहतरुक्मिकः ।	
उषापहतपौत्रश्रीर्वाणबाहुनिवारकः	॥ १३ ॥
शीतज्वरभयव्यासज्वरसंस्तुतषड्गुणः ।	
शंकरप्रतियोद्धा च द्वंद्वयुद्धविशारदः	॥ १४ ॥
नृगपापप्रभेत्ता च ब्रह्मस्वगुणदोषदृक् ।	
विष्णुभक्तिविरोधैकब्रह्मस्वविनिवारकः	॥ १५ ॥
बलभद्राहितगुणो गोकुलप्रीतिदायकः ।	
गोपीस्नेहैकनिलयो गोपीप्राणस्थितिप्रदः	॥ १६ ॥
वाक्यातिगामिधमुनाहलाकर्षणवैभवः ।	
पाँडूकृत्याजितस्पर्धः काशीराजविभेदनः	॥ १७ ॥
काशीनिदाहकरणः शिवभस्म प्रदायकः ।	
द्विविदप्राणघाती च कौरवाखर्वगर्वनुत्	॥ १८ ॥

लांगलाकृष्टनगरीसंविग्नाखिलनागरः ।	
प्रपन्नाभयदः सांबप्राप्तसन्मानंभाजनम्	॥१९॥
नारदान्विष्टचरणो भक्तविक्षेपनाशकः ।	
सदाचारैकनिलयः सुधर्माध्यासितासनः	॥२०॥
जरासंधावरुद्धेन विज्ञापितनिजक्लमः ।	
मंत्र्युद्धवादिवाक्योक्तप्रकारैकपरायणः	॥२१॥
राजसूयादिमखकृत्संप्रार्थितसहायकृत् ।	
इंद्रप्रस्थप्रयाणार्थमहत्संभारसंभृतिः	॥२२॥
जरासंधवधव्याजमोचिताशेषभूमिपः ।	
सन्मार्गबोधको यज्ञक्षितिवारणतत्परः	॥२३॥
शिशुपालहतिव्याजजयशापविमोचकः ।	
दुर्योधनाभिमानाब्धिशोषवाणवृकोदरः	॥२४॥
महादेववरप्राप्तपुरशाल्वविनाशकः ।	
दंतवक्रवधव्याजविजयाघौघनाशकः	॥२५॥
विदूरथप्राणहर्ता न्यस्तशस्त्रास्त्रविग्रहः ।	
उपधर्मविलिप्तांगसूतघाती वरप्रदः	॥२६॥
बल्वलप्राणहरणपालितपिंश्रुतिक्रियः ।	
सर्वतीर्थाघनाशार्थतीर्थयात्राविशारदः	॥२७॥
ज्ञानक्रियाविभेदेषुफलसाधनतत्परः ।	
सारथ्यादिक्रियाकर्ता भक्तवश्यत्वबोधकः	॥२८॥

सुदामरंकभार्यार्थभूश्यानीतेन्द्रवैभवः ।

रविग्रहनिमित्तासकुरुक्षेत्रैकपावनः

॥२९॥

नृपगोपीसमस्तस्त्रीपावनार्थाखिलक्रियः ।

ऋषिमार्गप्रतिष्ठाता वसुदेवमखक्रियः

॥३०॥

वसुदेवज्ञानदाता देवकीपुत्रदायकः ।

अर्जुनस्त्रीप्रदाता च बहुलाश्वस्वरूपदः

॥३१॥

श्रुतदेवेष्टदाता च सर्वश्रुतिनिरूपितः ।

महादेवाद्यतिश्रेष्ठो भक्ति लक्षणनिर्णयः

॥३२॥

वृकग्रस्तशिवत्राता नानावाक्यविशारदः ।

नरगर्वविनाशार्थहृतब्राह्मणबालकः

॥३३॥

लोकालोकपरस्थानस्थितबालकदायकः ।

द्वारकास्थमहाभोगनानास्त्रीरतिवर्द्धनः

॥३४॥

मनस्तिरोधानकृतव्यग्रस्त्रीचित्तभावितः ।

(अतःपरमेकादशस्कंधस्थनामानि)

मुक्तिलीलाविहरणो मौसलव्याजसंहृतिः

॥३५॥

श्रीभागवतधर्मादिवोधको भक्तिनीतिकृत् ॥

उद्धवज्ञानदाता च पंचविंशतिधागुरुः

॥३६॥

आचारमुक्तिभक्त्यादिवक्ता शब्दोद्धवस्थितिः ।

हंसो धर्मप्रवक्ता च सनकाद्युपदेशकृत् ॥३७॥

भक्तिसाधनवक्ता च योगसिद्धिप्रदायकः ।	
नानाविभूतिवक्ता च शुद्धधर्मावबोधकः	॥३८॥
मार्गत्रयविभेदात्मा नानाशंकानिवारकः ।	
भिक्षुगीताप्रवक्ता च शुद्धसांख्यप्रवर्तकः	॥३९॥
मनोगुणविशेषात्मा ज्ञापकोक्तपुरूरवाः ।	
पूजाविधिप्रवक्ता च सर्वसिद्धांतबोधकः	॥४०॥
लघुस्वमार्गवक्ता च स्वस्थानगतिबोधकः ।	
यादवांगोपसंहर्ता सर्वाश्चर्यगतिक्रियः	॥४१॥

(अतःपरं द्वादशस्कंधस्थनामानि)

कालधर्मविभेदार्थवर्णनाशनतत्परः ।	
बुद्धोगुप्तार्थवक्ता च नानाशास्त्रविधायकः	॥४२॥
नष्टधर्ममनुष्यादिलक्षणज्ञापनोत्सुकः ।	
आश्रयैकगतिज्ञाता कल्किः कलिमलापहः	॥४३॥
शास्त्रवैराग्यसंबोधो नानाप्रलयबोधकः ।	
विशेषतः शुकव्याजपरीक्षिज्ज्ञानबोधकः	॥४४॥
शुकेष्टगतिरूपात्मा परीक्षिद्देहमोक्षदः ।	
शब्दरूपोनादरूपो वेदरूपो विभेदनः	॥४५॥
व्यासः शाखाप्रवक्ता च पुराणार्थप्रवर्तकाः ।	
मार्कण्डेयप्रसन्नात्मा वटपत्रपुटेशयः	॥४६॥
मायाव्यासमहामोहदुःखशांतिप्रवर्तकः ।	
महादेवस्वरूपश्च भक्तिदाता कृपानिधिः	॥४७॥

आदित्यांतर्गतः कालो द्वादशात्मा सुपूजितः ।
 श्रीभागवतरूपश्च सर्वार्थफलदायकः ॥४८॥
 इतीदं कीर्तनीयस्य हरेर्नामसहस्रकम् ।
 पंचसप्ततिविस्तोर्णं पुराणांतरभाषितम् ॥४९॥
 य एतत्प्रातरुत्थाय श्रद्धावान्सुसमाहितः ।
 जपेदर्थार्हितमतिः स गोविंदपदं व्रजेत् ॥५०॥
 सर्वधर्मविनिर्मुक्तः सर्वसाधनवर्जितः ।
 एतद्धारणमात्रेण कृष्णस्य पदवीं व्रजेत् ॥५१॥
 हर्यावेशितचित्तेन श्रीभागवतसागरात् ।
 समुद्भृतानि नामानि चिंतामणिनिभानि हि ॥५२॥
 कंठस्थितान्यर्थदीप्त्या बाधंतेऽज्ञानजं तमः ।
 भक्तिं श्रीकृष्णदेवस्य साधयंति विनिश्चितम् ॥५३॥
 किं बहूक्तेन भगवान्नामभिः स्तुतषड्गुणः ।
 आत्मभावं नयत्याशु भक्तिं च कुरुते दृढाम् ॥५४॥
 यः कृष्णभक्तिमिह वाञ्छतिसाधनौघै-
 र्नामानि भासुरयशांसि जपेत्स नित्यम् ।
 तं वै हरिस्वपुरुषं कुरुतेऽतिशीघ्र-
 मात्मार्पणं समधिगच्छति भावतुष्टः ॥५५॥
 श्रीकृष्ण कृष्णसख वृष्णिगवृषावनिधु-
 ग्राजन्यवंशदहनानपवर्गवीर्य ।

गोविंद गोपवनिताव्रजभृत्यगीत

तीर्थश्रवः श्रवणमंगल पाहि भृत्यान् ॥२५६॥

इति श्रीभागवतसारसमुच्चये वैश्वानरोक्तं पुरुषोत्तम-
नाम्नां सहस्रं संपूर्णम् ॥शुभमस्तु ॥



॥ अथ यमुनाष्टकम् ॥

श्रीगोपीजनवल्लभाय नमः ॥

नमामि यमुनामहं सकलसिद्धिहेतुं मुदा,

मुरारिपदपंकजस्फुरदमंदरेणूत्कटाम् ।

तटस्थनवकाननप्रकटमोदपुष्पांबुना,

सुरासुरसुपूजितस्मरपितुः श्रियं विभ्रतीम् ॥१॥

कलिंदगिरिमस्तके पतदमंद पूरोज्ज्वला,

विलासगमनोललसत्प्रकटगंडशौलोन्नता ।

सघोषगतिदंतुरा समधिरूढदोलोत्तमा,

मुकुंदरतिवर्धिनी जयति पद्मबंधोः सुता ॥ २ ॥

भुवं भुवनपावनीमधिगतामनेकस्वनैः,

प्रियाभिरिव सेवितां शुकमयूरहंसादिभिः ।

तरङ्गभुजकंकणप्रकटमुक्तिकावालुकां,

नितंबतटसुंदरीं नमत कृष्णतुर्यप्रियाम् ॥ ३ ॥